

ना तो सुपन के सरूप जो, सो तो खेलै को खींचत।

सो हुकमें तुमें सुपना, हक को मिलावत॥ १३ ॥

वरन यह स्वप्न के तन 'तो सपने की तरफ ही खींचते हैं। यह श्री राजजी महाराज का हुकम ही है जो हमें सपने से खींचकर श्री राजजी से मिलवाता है।

यों सीधी उलटीय से, कौन करे बिना इलम।

इत जगाए उमेदां पूरन कर, खींचत तरफ खसम॥ १४ ॥

इस उलटी दुनियां से सीधे रास्ते पर जागृत बुद्धि तारतम वाणी के बिना कोई नहीं ला सकता। जागृत बुद्धि तुन्हारी चाहना पूरी करके यहां जगाकर श्री राजजी की तरफ खींचती है।

ए होत किया सब हुकम का, ना तो इन विध क्यों होए।

जाग सुपना मूल तन का, जगाए हुकम मिलावे सोए॥ १५ ॥

यह जो कुछ हो रहा है सब श्री राजजी के हुकम से हो रहा है। नहीं तो जाग जाने पर परआतम में फरामोशी कैसे रह सकती है? यह हुकम ही जगाकर मिला देगा।

सो सुध आपन को नहीं, जो विध करत मेहरबान।

ना तो कई मेहर आपन पर, करत हैं रेहेमान॥ १६ ॥

श्री राजजी महाराज हमारे ऊपर कौन सी मेहर कर रहे हैं उसकी खबर हमको नहीं होती। मेहरबान श्री राजजी महाराज हमारे ऊपर कई तरह से मेहर करते ही रहते हैं।

महामत कहे मेहर की, रुहों आवे एक नजर।

तो तबहीं रात को मेट के, जाहेर करें फजर॥ १७ ॥

श्री महामतिजी कहते हैं कि श्री राजजी महाराज की मेहर की समझ रुहों को आ जाए तो अज्ञानता की रात मिटकर ज्ञान का सवेरा हो जाए।

॥ प्रकरण ॥ ३ ॥ चौपाई ॥ १७५ ॥

सागर तीसरा एक दिली रुहन की

अब कहूं सागर तीसरा, मूल मेला बिराजत।

रुह की आंखों देखिए, तो पाइए इनों सिफत॥ १ ॥

श्री महामतिजी कहते हैं कि तीसरा सागर भैरित दिशा में रुहों की एकदिली का है। अर्थ की रुहें मूल-मिलावा में विराजमान हैं। यदि आत्म-दृष्टि से देखते हैं तो इनकी महिमा का पता लगता है।

अर्स की अरवाहें जेती, जुदी होए न सकें एक खिन।

ए माहें क्यों होएं जुदियां, असल रुहें एक तन॥ २ ॥

परमधाम की जितनी रुहें हैं एक क्षण के लिए भी अलग नहीं हो सकतीं, क्योंकि एक तन हैं।

इन सबन की एक अकल, एक दिल एक चित्त।

एक इस्क इनों का, सनेह कायम हित॥ ३ ॥

इन सबकी अकल, चित्त, दिल और इश्क एक हैं। सनेह, हित हमेशा अखण्ड है।

इनों दिल सागर तीसरा, एक सागर सबों दिल।
देखो इनों दिल पैठ के, किन विध बैठियां मिल॥४॥

इनके दिल में बैठकर देखें तो सबका एक रूप एक सागर के समान दिखाई देता है, क्योंकि सबों का दिल एक है, इसलिए हिल-मिलकर बैठी हैं।

हांस विलास सुख एक है, एक भाँत एक चाल।
तो इन वाहेदत की क्यों कहूं, कौल फैल जो हाल॥५॥

इनकी हँसी, विलास, सुख, कहनी, करनी, रहनी और स्वभाव एक सा है। इनका वर्णन कैसे करें?

तो कह्या वाहेदत इनको, अर्स अरवा हक जात।
ज्यों जोतें जोत उद्घोत है त्यों, सूरत की सूरत सिफात॥६॥

इसलिए अर्श की वाहेदत श्री राजजी महाराज की अंगना हैं, यह अखण्ड परमधाम में रहने वाली हैं, इसलिए ही तो वाहेदत कहते हैं। जैसे एक दीपक से दूसरा दीपक अधिक सुन्दर लगता है ऐसे ही इनके एक स्वरूप से दूसरा अधिक तेजोमयी है।

इन एक दिली रुहन की, ए क्यों कर कही जाए।
एक रुह कहे गुझ हक का, दूजी अंग न उमंग समाए॥७॥

यदि एक रुह श्री राजज महाराज के रहस्य को दूसरी से बताती है तो दूसरी के तन में अपार खुशी होती है। इस तरह से रुह की एकदिली का वर्णन कैसे करें?

वह सुख केहेवे अपना, जो किया है हक से।
दिल दूजी के यों आवत, ए सब सुख लिया मैं॥८॥

एक सखी दूसरी से बताती है कि मैंने श्री राजजी महाराज से कैसे सुख लिया, तो दूसरी समझती है कि ओहो! यह सुख तो मैंने भी लिया है।

एकै बात के बास्ते, सुख दूजी को उपज्या यों।
यों सबन की एक दिली, जुदा बरनन होवे क्यों॥९॥

एक ही बात से दूसरी सखी को भी सुख मिलता है। इसी तरह से सबों के दिल एक हैं। फिर इनका वर्णन जुदा-जुदा कैसे करें?

एक रुह बात करे हक सों, सुख दूजी को होए।
जब देखिए मुख बोलते, तब सुख पावें दोए॥१०॥

एक सखी श्री राजजी महाराज से बात करती है तो दूसरी को सुख मिलता है। जब श्री राजजी को बोलते हुए देखती हैं तो दोनों को सुख होता है।

अरस-परस यों हक सों, आराम लेवें सब कोए।
अति सुख पावें बड़ीरुह, ए तिनके अंग सब सोए॥११॥

इस तरह से सभी अरस-परस श्री राजजी महाराज से आराम व सुख लेती हैं। इससे बड़ी रुह श्यामाजी महारानी को अपार सुख होता है, क्योंकि सब रुहें तो श्यामाजी के अंग हैं।

जो सुख पावत बड़ीरुह, सब तिनके सुख सनकूल।
ज्यों जल मूल में सींचिए, पोहोंचे पात फल फूल॥ १२ ॥

बड़ी रुह श्यामा महारानी को जो सुख मिलता है वही सुख सबको मिलता है। जैसे वृक्ष की जड़ में जल सींचने से ठीक उसी तरह पत्ते, डाली, फल, फूल को जल पहुंच जाता है।

त्यों सुख जेता हक का, पोहोंचत है बड़ीरुह को।
बड़ीरुह का सुख रुहन, आवत है सब मों॥ १३ ॥

श्री राजजी महाराज का जितना सुख श्यामा महारानी को मिलता है, उतना ही श्यामा महारानी का सुख सब रुहों में आ जाता है।

या भूखन या वस्तर, सिनगार के बखत।
एक पेहेने सुख दूजी को यों, सबों सुख होत अतंत॥ १४ ॥

सिनगार के समय में एक सखी वस्त्र और आभूषण धारण करती है तो सुख दूसरी को होता है। इसी तरह से सभी सखियों को सुख मिलता है।

या जो बखत आरोगने, या कोई अर्स लज्जत।
सो एक रुह से दूसरी, सुख देख केहे पावत॥ १५ ॥

आरोगने के समय या और किसी लज्जत के समय एक रुह से दूसरी देखने वाली को और कहने वाली को अधिक सुख मिलता है।

ए सुख बातें अर्स की, अलेखे अखण्ड।
क्यों बरनों मैं इन जुबां, बीच बैठ इन इंड॥ १६ ॥

यह परमधाम के सुख की बातें अखण्ड और बेशुमार हैं। संसार में बैठकर इस झूठी जबान से मैं कैसे वर्णन करूँ?

मैं नेक कही इन बिध की, सो अर्स में बिध बेशुमार।
इन मुख बानी क्यों कहूँ, जाको वार न पार॥ १७ ॥

मैंने तो यह थोड़ी सी हकीकत कही है। परमधाम में तो बेशुमार शोभा है। जिस खूबी और शोभा का पार न हो उसे यहां के शब्दों में कैसे कहा जाए?

तो कह्या रसूल ने, अर्स में वाहेदत।
सो कह्या इन माएनो, ए रुहें एक दिल एक चित्त॥ १८ ॥

इसलिए रसूल साहब ने कहा है कि परमधाम में रुहें एक दिल, एक चित्त होने से उनकी वाहेदत कहलाती है।

एक रुह सुख लेत है, सुख पावत बारे हजार।
तो कही जो चीज अर्स की, सो चीजें चीज अपार॥ १९ ॥

एक रुह जो सुख लेती है, वह सुख बारह हजार को होता है, इसलिए परमधाम की जो चीजें कही हैं, सभी बेशुमार हैं।

जो कोई चीज अस में, बाग जिमी जानवर।
ताको सुख बल इस्क का, पार न आवे क्यों ए कर॥ २० ॥
परमधाम के बाग, जमीन, जानवरों के इश्क का बल और सुख का पार नहीं है।

या पसु या बिरिख कोई, अपार तिनों की बात।
तो रुहों के सुख क्यों कहूं, ए तो हैं हक की जात॥ २१ ॥
पशु हो या वृक्ष, सबकी शोभा बेशुमार है तो फिर रुहों के सुखों का वर्णन कैसे करूं जो श्री राजजी महाराज के ही अंग हैं।

जिन किनको संसे उपजे, खेल देख के यों।
ए जो रुहें अस की, तिनका इस्क न रहा क्यों॥ २२ ॥
परमधाम की रुहों को खेल में देखकर संशय नहीं होना चाहिए कि इनका इश्क कहां गया।

इस्क रुह दोऊ कायम, और कायम अस के माहें।
क्यों इस्क खोवे आवे क्यों, उत कमी कोई आवत नाहें॥ २३ ॥
रुहें और इनका इश्क सदा अखण्ड परमधाम में अखण्ड है, इसलिए परमधाम से न ही रुहें आ सकती हैं और न उनका इश्क ही, क्योंकि वहां कुछ कम नहीं होता।

उत कमी क्यों आवहीं, और रुहें आवें क्यों इत।
और इस्क जाए क्यों इनों का, जिनकी एती बड़ी सिफत॥ २४ ॥
वहां कमी कैसे हो सकती है? और भला रुहें कैसे यहां आ सकती हैं? जिनकी इतनी बड़ी भारी महिमा है उनका इश्क कहां जा सकता है?

जात हक की कहावहीं, और कहावें माहें वाहेदत।
जो इलम विचारे हक का, ताको इस्क बढ़त॥ २५ ॥
यह रुहें श्री राजजी की ही अंगना कहलाती हैं। परमधाम में यह सब एक हैं। इस तरह से जो जागृत बुद्धि तारतम वाणी से विचार करेगा, खेल में उसका इश्क बढ़ता रहेगा।

ए केहेती हों मैं तिनको, कोई संसे ल्यावे जिन।
ए अनहोनी हकें करी, वास्ते हाँसी ऊपर रुहन॥ २६ ॥
श्री महामतिजी कहते हैं कि इस बात में कोई संशय मत लाओ। यह अनहोनी श्री राजजी महाराज ने रुहों से मजाक (हंसी) करने के लिए की है।

ना तो ए कबहूं नहीं, जो हक रुहें देखें सुपन।
एक जरा अस का, उड़ावे चौदे भवन॥ २७ ॥
वरना यह हो नहीं सकता कि पारब्रह्म अक्षरातीत की रुहें सपने में आकर झूठ का खेल देखें, क्योंकि परमधाम के एक कण के सामने चौदह लोक का ब्रह्माण्ड टिक नहीं सकता।

ए हकें हिकमत करी, खेल देखाया झूठ रुहन।
पट दे झूठ देखाइया, नैनों देखें बका बतन॥ २८ ॥
यह तो श्री राजजी महाराज ने अपनी हिकमत (कारीगरी) से रुहों को फरामोशी देकर उनको झूठा खेल दिखाया है। रुहें परआतम की नजर से खेल देख रही हैं।

आङ्ग पट दे झूठ देखाइया, पट न आड़े हक।
सो हक को हक देखत, हुई फरामोशी रंचक॥२९॥

यह परदा श्री राजजी महाराज के सामने नहीं है। यह उन्होंने अपनी रुहों के आगे फरामोशी का परदा करके खेल दिखलाया है, इसलिए श्री राजजी महाराज अपनी रुहों को देखते हैं। यह फरामोशी तो नाम मात्र की है।

इन विध खेल देखाइया, ना तो रुहें झूठ देखें क्यों कर।
अपने तन हकें जानके, करी हांसी रुहों ऊपर॥३०॥

श्री राजजी महाराज ने इस तरह से खेल दिखाया है वरना रुहें यह झूठा खेल कैसे देख सकतीं, श्री राजजी महाराज ने रुहों को अपनी अंगना जानकर उन पर मजाक (हंसी) किया है।

सोभी किया सुख वास्ते, पर अब सुध किनको नाहें।
खेल देसी सुख बड़े, जब जागें अर्स के माहें॥३१॥

यह मजाक (हंसी) भी सुख देने के वास्ते की है, जिसकी खबर अभी किसी को नहीं है। परमधाम में जब जागेंगे तब यह खेल बहुत सुख देगा।

हादी नूर है हक का, और रुहें हादी अंग नूर।
इन विध अर्स में वाहेदत, ए सब हक का जहूर॥३२॥

श्यामा महारानी श्री राजजी महाराज के नूर से हैं और सब रुहें श्री श्यामा महारानी के नूर से हैं। इस तरह से परमधाम में सब एकदिली है और सब श्री राजजी महाराज के तन की शोभा हैं।

महामत कहे ए तीसरा, ए जो रुहों दिल सागर।
अब कहूं चौथा सागर, पट खोल देखो अंतर॥३३॥

श्री महामतिजी कहते हैं कि मैंने रुहों के एकदिली के यह तीसरे सागर का व्यान किया है। अब चौथा सागर दधि सागर जो सिनगार का सागर है, का व्यान करती हूं। इसे अपनी रुह की नजर से देखो।

॥ प्रकरण ॥ ४ ॥ चौपाई ॥ २०८ ॥

सागर चौथा जुगल किसोर का सिनगार

श्री राजजी का सिनगार—मंगला चरन

चौदे तबक की दुनी में, किन कह्या न बका हरफ।
ए हरफ कैसे केहेवहीं, किन पाई न बका तरफ॥१॥

चौदह लोक की दुनियां में किसी ने भी आज दिन अखण्ड परमधाम की हकीकत नहीं बताई। वह बता भी नहीं सकते। परमधाम कहां है, इसका ज्ञान भी उन्हें नहीं है।

आया इलम लदुन्नी, कहे साहेदी एक खुदाए।
तरफ पाई हक इलमें, मैं बका पोहोंची इन राह॥२॥

खुदाई इलम (कलमा) गवाही देता है कि खुदा एक अक्षरातीत है। अब जागृत बुद्धि की तारतम वाणी से मैं (महामति) अखण्ड परमधाम पहुंची।